

૩૯) કોઈના મૃત્યુના સમાચાર સાંભળતા કે મૃત્યુને યાદ કરતા ત્યારે આ દુઃખ પડતા.

બિસ્મિલ્લાહિર રહમાનિર રહીમ

યા અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને લાંબી પહોળી આકાંક્ષાઓ રાખવાથી બચાવી લેજે અને અમને નિખાલસતાસભર આ'માલ બજાવી લાવવાના અમારી ઉમેદોના પાલવને સંકીર્ણ (નાનો) કરી દે જેથી અમે એક પળ પછી બીજી પળને પૂર્ણ કરીશું, એક દિવસ પછી બીજા દિવસ સુધી જીવતા રહીશું, એક શ્વાસ પછી બીજો શ્વાસ લેવાની અને એક ડગલા પછી બીજું ડગલું ભરવાની આશા ન રાખીએ. અમને છળકપટની ઈચ્છા અને ઈપદ્રવની આકાંક્ષાથી સુરક્ષિત રાખજે અને મૃત્યુને અમારું લક્ષ્યસ્થાન બનાવજે અને કોઈ પણ દિવસે અમને મૃત્યુની યાદથી ગાફીલ ન રાખજે. અને સદ્કૃત્યોમાંથી અમને એવાં ઉચ્ચ કક્ષાનાં કર્તવ્યો કરવાનું સામર્થ્ય આપજે કે જેના પ્રતાપે અમે તારી તરફ પાછા ફરવામાં સદાય વિલંબ થયાનો અનુભવ કરીએ અને જેમ બને તેમ તારા દરબારમાં જલ્દી હાજર થવાના ઈચ્છુક બનીએ. એટલી હદ સુધી કે મૃત્યુ અમારી પ્રિયપાત્ર મંઝિલ (ગંતવ્યસ્થાન) બની જાય, જેમાં અમે જીવ પરોવીએ અને પ્રેમનું મિલન સ્થાન બની જઈએ કે જેના અમે ઈચ્છુક હોઈએ અને મૃત્યુ અમને એટલું બધું પ્રિય લાગે કે જેની નિકટતાને અમે પસંદ કરીએ.

(અય અલ્લાહ !) જ્યારે તું મૃત્યુને અમારા પર મોકલે અને તેને અમારા પર લાદી દે તો તેની મુલાકાતથી અમને ભાગ્યશાળી બનાવજે અને જ્યારે તે મોત આવે તો મને તેની સાથે મહોબ્બત કરનાર બનાવજે અને તેનો આદર સત્કાર કરવાથી મોટું વાકું કરનાર બનાવતો નહીં અને તેની મુલાકાતથી અમારી ફજેતી ન થવા દેજે અને મોતને અમારા માટે મોક્ષના દ્વારોમાંનું એક દ્વાર અને રહેમતની કૂંચીઓમાંની એક કૂંચી બનાવજે અને અમારું મૃત્યુ એવી હાલતમાં થાય કે અમે હિદાયત પ્રાપ્ત હોઈએ, માર્ગભ્રષ્ટ ન હોઈએ, તારા આજ્ઞાપાલક હોઈએ અને (મૃત્યુનો) તિરસ્કાર કરનાર ન હોઈએ, તૌબા કરનાર

હોઈએ, ભૂલ કરનાર અને ગુના કરવાનો આગ્રહ રાખનાર ન હોઈએ. હે શુભકાર્યો કરનારાઓના સત્કર્મકૃળ અને સવાબની જવાબદારી ઉપાડનાર અને દુષ્ટ માણસોના અમલ અને આચરણમાં સુધારો કરનાર ! તું જ અમારો એક માત્ર બેલી છે. ★